

ພຣະຄຳພີ

ຈົດໝາຍຂອງໂປໂລ
ທີ່ມີໄປເຖິງຄຣິສຕະຈັກໃນເມືອງ
ຟິລິບປອຍ

ສະບັບ 2010

Lao Bible Online — <http://laobible.net/>

ຈົດໝາຍຂອງໂປໂລ ທີ່ຂຽນໄປເຖິງຄຣິສຕະຈັກໃນເມືອງ ຟິລິບປອຍ

ບົດທີ 1

¹ໂປໂລ ແລະຕີໂມທຽວຜູ້ຮັບໃຊ້^[1] ຂອງພຣະເຢຊູຄຣິດ, ເຖິງ ພວກໄພ່ພົນຂອງພຣະເຈົ້າ
ໃນພຣະເຢຊູຄຣິດ ທີ່ຢູ່ໃນເມືອງຟິລິບປອຍ ທັງບັນດາຜູ້ດູແລແລະຜູ້ບົວລະບັດ. ²ຂໍພຣະຄຸນ
ແລະສັນຕິສຸກຈາກພຣະບິດາເຈົ້າຂອງພວກເຮົາ ແລະຈາກພຣະເຢຊູຄຣິດເຈົ້າ ຈົ່ງມີແກ່ເຈົ້າ
ທັງຫລາຍເທີນ.

ຄຳອ້ອນວອນຂອງໂປໂລເພື່ອຄຣິສະຕຽນທີ່ເມືອງຟິລິບປອຍ

³ເຮົາລະນຶກເຖິງເຈົ້າທັງຫລາຍເມື່ອໃດ ເຮົາກໍໄດ້ຂອບພຣະຄຸນພຣະເຈົ້າຂອງເຮົາທຸກເທື່ອ.
⁴ແລະທຸກເວລາທີ່ເຮົາອ້ອນວອນຂໍເພື່ອພວກເຈົ້າ ເຮົາກໍທູນຂໍດ້ວຍໃຈຍິນດີ. ⁵ເພາະເຫດທີ່ເຈົ້າ
ທັງຫລາຍໄດ້ມີສ່ວນໃນງານຂ່າວປະເສີດດ້ວຍກັນ ຕັ້ງແຕ່ວັນຕົ້ນນັ້ນແລະຕໍ່ມາຈົນເຖິງປັດມື້.
⁶ເຮົາແນໃຈວ່າພຣະອົງຜູ້ຊົງຕັ້ງຕົ້ນການດີໄວ້ໃນພວກເຈົ້າແລ້ວ ຄົງຈະຊົງກະທຳໃຫ້ສຳເລັດຈົນ
ເຖິງວັນ ແຫ່ງ ພຣະເຢຊູຄຣິດ. ⁷ການທີ່ເຮົາຄິດເຖິງເຈົ້າທັງຫລາຍດັ່ງນັ້ນກໍສົມຄວນຢູ່ແລ້ວ
ເພາະວ່າເຮົາມີໃຈຮັກພວກເຈົ້າທຸກຄົນ ເຈົ້າທັງຫລາຍໄດ້ຮັບສ່ວນຮ່ວມໃນພຣະຄຸນດ້ວຍກັນກັບ
ເຮົາ ໃນການທີ່ເຮົາຖືກຈຳຈອງ ແລະໃນການກ່າວປ້ອງກັນໃຫ້ຂ່າວປະເສີດນັ້ນໃຫ້ຕັ້ງໝັ້ນຄົງຢູ່.
⁸ເພາະວ່າພຣະເຈົ້າຊົງເປັນພະຍານຝ່າຍເຮົາວ່າ ເຮົາເປັນຫ່ວງເຈົ້າທັງຫລາຍພຽງໃດຕາມພຣະ-
ໄທເມດຕາຂອງ ພຣະເຢຊູຄຣິດ. ⁹ແລະເຮົາອ້ອນວອນຂໍໃຫ້ຄວາມຮັກຂອງພວກເຈົ້າ ຈະເລີນ
ຫລາຍຂຶ້ນສະເໝີ ພ້ອມກັບຄວາມຮູ້ແລະຄວາມສັ່ງເກດທຸກຢ່າງ. ¹⁰ເພື່ອເຈົ້າທັງຫລາຍຈະສັ່ງ-
ເກດໄດ້ວ່າ ສິ່ງໃດປະເສີດທີ່ສຸດ ແລະເພື່ອພວກເຈົ້າຈະໄດ້ເປັນຄົນບໍລິສຸດ ແລະບໍ່ມີທີ່ຕິໄດ້ໃນ
ວັນແຫ່ງ ພຣະເຢຊູຄຣິດ. ¹¹ຈະໄດ້ເປັນຜູ້ບໍລິສຸດດ້ວຍຜົນຂອງຄວາມຊອບທຳ ຊຶ່ງເກີດຂຶ້ນດ້ວຍ
ພຣະເຢຊູຄຣິດ ເພື່ອຖວາຍພຣະກຽດແລະຄວາມສັນລະເສີນແກ່ພຣະເຈົ້າ.

ຊີວິດຂອງເຮົາກໍຊອບຢູ່ໃນພຣະຄຣິດ

¹²ພື້ນອງທັງຫລາຍເອີຍ, ເຮົາປາດຖະໜາໃຫ້ເຈົ້າທັງຫລາຍຮູ້ວ່າ ເຫດການທີ່ເກີດຂຶ້ນແກ່ເຮົາ
ນັ້ນກໍກັບເປັນເຫດໃຫ້ຂ່າວປະເສີດແຜ່ກວ້າງອອກໄປ. ¹³ຈົນປະກົດທົ່ວໄປໃນໝູ່ຜູ້ຄຸມແລະຄົນ
ອື່ນໆ ວ່າການຈຳຈອງທີ່ເຮົາຖືກນັ້ນກໍເພື່ອ ພຣະຄຣິດ. ¹⁴ພວກພື້ນອງສ່ວນຫລາຍໄດ້ເກີດມີ
ຄວາມໄວ້ໃຈໃນອົງພຣະຜູ້ເປັນເຈົ້າ ເພາະການຈຳຈອງຂອງເຮົານັ້ນ ແລະພວກເຂົາມີໃຈກ້າຂຶ້ນ
ຢ່າງລົ້ນເຫລືອ ທີ່ຈະກ່າວພຣະທຳຂອງພຣະເຈົ້າໂດຍບໍ່ມີຄວາມຍ້ານ.

¹⁵ຄວາມຈິງ, ມີລາງຄົນປະກາດເລື່ອງພຣະຄຣິດດ້ວຍໃຈອິດສາແລະຜິດຖຽງກັນ ແຕ່ກໍມີຄົນ
ອື່ນທີ່ປະກາດດ້ວຍໃຈຫວັງດີ. ¹⁶ພວກນີ້ແຫລະ, ປະກາດດ້ວຍໃຈຮັກໂດຍຮູ້ແລ້ວວ່າ ຊົງຕັ້ງ

[1]ພາສາເດີມວ່າ “ຂ້ອຍຂ້າ.”

ເຮົາໄວ້ໃຫ້ກ່າວບ້ອງກັນຂ່າວປະເສີດນັ້ນໄວ້. ¹⁷ ແຕ່ພວກອື່ນປະກາດຂ່າວພຣະຄຣິດດ້ວຍການແຂ່ງຕົກັນ ບໍ່ໃຊ້ດ້ວຍໃຈສຸດຈະລິດ ແຕ່ຈົງໃຈຈະເພີ່ມຄວາມທຸກລຳບາກໃຫ້ເຮົາເມື່ອເຮົາຖືກຈຳຈອງ.

¹⁸ ຖ້າຢ່າງນັ້ນແລ້ວຈະເປັນປະການໃດ ເຖິງແມ່ນວ່າເຂົາຈະປະກາດພຣະຄຣິດດ້ວຍປະການໃດກໍຕາມ ຈະເປັນດ້ວຍການແກ້ງເຮັດຫລືໃຈຈົງກໍດີ ແຕ່ເຂົາກໍຍັງປະກາດເລື່ອງພຣະຄຣິດ ໃນການນີ້ເຮົາກໍມີຄວາມຍິນດີ ແລະຄົງຈະມີຄວາມຍິນດີຕໍ່ໄປ. ¹⁹ ເພາະເຮົາຮູ້ວ່າໂດຍການອ້ອນ-ວອນຂອງເຈົ້າທັງຫລາຍ ແລະ ໂດຍການຊ່ອຍເຫລືອຈາກພຣະວິນຍານຂອງພຣະເຢຊູຄຣິດ ການນີ້ຈະເປັນເຫດໃຫ້ເຮົາເຖິງການປົດປ່ອຍ. ²⁰ ເພາະເປັນຄວາມມັ່ງມາດປາດຖະໜາແລະຄວາມຫວັງຂອງເຮົາ ເຮົາຈະບໍ່ມີຄວາມລະອາຍໃນສິ່ງໃດເລີຍ ແຕ່ເມື່ອກ່ອນທຸກເທື່ອມີໃຈກ້າສະເໝີສັນໃດ ບັດນີ້ກໍຂໍໃຫ້ເປັນຢ່າງດຽວກັນສັນນັ້ນ ພຣະຄຣິດ ຈະຊົງຮັບພຣະກຽດຕິຍົດໃນຮ່າງກາຍຂອງເຮົາສະເໝີເຖິງແມ່ນເຮົາຈະມີຊີວິດຢູ່ຫລືຕາຍກໍຕາມ. ²¹ ເພາະວ່າຖ້າເຮົາມີຊີວິດພຣະຄຣິດ ເປັນຊີວິດນັ້ນ ຖ້າເຮົາຕາຍກໍເປັນປະໂຫຍດແກ່ເຮົາ. ²² ຖ້າຈະຍັງມີຊີວິດຢູ່ໃນຮ່າງກາຍນີ້ ເຮົາກໍເຮັດການງານໃຫ້ເກີດຜົນ ແຕ່ເຮົາບອກບໍ່ໄດ້ວ່າຈະເລືອກເອົາອັນໃດດີ. ²³ ເຮົາລັງເລໃຈຢູ່ໃນລະຫວ່າງສອງຝ່າຍນີ້ ຄື ວ່າເຮົາມີຄວາມປາດຖະໜາທີ່ຈະຈາກໄປເພື່ອຢູ່ກັບພຣະຄຣິດຊຶ່ງປະເສີດຫລາຍກວ່າ. ²⁴ ແຕ່ການທີ່ເຮົາຍັງມີຊີວິດຢູ່ໃນຮ່າງກາຍນີ້ ກໍເປັນສິ່ງສຳຄັນສຳລັບພວກເຈົ້າຫລາຍກວ່ານັ້ນອີກ. ²⁵ ເມື່ອເຮົາແນໃຈຢ່າງນີ້ແລ້ວເຮົາກໍຮູ້ວ່າ ເຮົາຍັງຈະຢູ່ກັບເຈົ້າທັງຫລາຍ ເພື່ອໃຫ້ພວກເຈົ້າຈະເລີນຂຶ້ນແລະຊົມຊື່ນຍິນດີໃນຄວາມເຊື່ອ. ²⁶ ເພື່ອຄວາມພາກພູມໃຈຂອງເຈົ້າທັງຫລາຍເພາະດ້ວຍເຮົານັ້ນ ຈະທະວີຫລາຍຂຶ້ນໃນພຣະເຢຊູຄຣິດ ເພາະເຫດທີ່ເຮົາຈະມາຫາພວກເຈົ້າອີກ.

²⁷ ຂໍແຕ່ພຽງໃຫ້ເຈົ້າທັງຫລາຍດຳເນີນຊີວິດໃຫ້ສົມກັບຂ່າວປະເສີດເລື່ອງພຣະຄຣິດ ເພື່ອວ່າຖ້າເຮົາມາຫາພວກເຈົ້າຫລືບໍ່ມາກໍຕາມ ເຮົາກໍຈະໄດ້ຍິນຂ່າວຂອງພວກເຈົ້າວ່າ ເຈົ້າທັງຫລາຍຕັ້ງໝັ້ນຄົງຢູ່ເປັນນ້ຳໜຶ່ງໃຈດຽວ, ຕໍ່ສູ້ເໝືອນຢ່າງເປັນຄົນດຽວເພື່ອຄວາມເຊື່ອອັນເກີດຈາກຂ່າວປະເສີດນັ້ນ. ²⁸ ແລະພວກເຈົ້າບໍ່ຢ້ານກົວຜູ້ທີ່ຂັດຂວາງແຕ່ປະການໃດຈັກເທື່ອ ເມື່ອເປັນດັ່ງນີ້ກໍຈະເປັນຫລັກຖານໃຫ້ເຂົາຮູ້ຈັກຄັກວ່າເຂົາຈະເຖິງຄວາມຈິບຫາຍ ແຕ່ຝ່າຍເຈົ້າທັງຫລາຍກໍຄົງຈະເຖິງຄວາມໝັ້ນ ແລະການນັ້ນກໍເປັນມາຈາກພຣະເຈົ້າ. ²⁹ ເພາະພຣະເຈົ້າໄດ້ຊົງໂຜດແກ່ເຈົ້າທັງຫລາຍເພາະເຫັນແກ່ພຣະຄຣິດ ບໍ່ໃຊ້ໃຫ້ພວກເຈົ້າເຊື່ອໃນພຣະອົງເທົ່ານັ້ນ ແຕ່ໃຫ້ພວກເຈົ້າທົນຄວາມທຸກເພາະເຫັນແກ່ພຣະອົງດ້ວຍ. ³⁰ ຄືໃຫ້ເຈົ້າທັງຫລາຍຕໍ່ສູ້ຢ່າງດຽວກັບທີ່ພວກເຈົ້າໄດ້ເຫັນເຮົາຕໍ່ສູ້ແລ້ວນັ້ນ ແລະສິ່ງພວກເຈົ້າໄດ້ຍິນວ່າເຮົາກຳລັງຕໍ່ສູ້ຢູ່ໃນຂະນະນີ້.

ບົດທີ 2

ການທີ່ພຣະຄຣິດຊົງຖ່ອມພຣະອົງລົງແລະຊົງຖືກຍົກຂຶ້ນ

¹ ເຫດສັນນັ້ນຖ້າຊີວິດໄດ້ໃນ ພຣະຄຣິດ ອຳນວຍການຊູກຳລັງໃຈ, ຖ້າມີຄວາມເລົ່າໂລມໃຈ ປະການໃດໃນຄວາມຮັກ, ຖ້າມີສ່ວນຮ່ວມໃຈກັບພຣະວິນຍານປະການໃດ, ຖ້າມີຄວາມເມດຕາ

ເອີ້ນດູປະການໃດ. ²ກໍຂໍໃຫ້ເຈົ້າທັງຫລາຍເຮັດໃຫ້ຄວາມຍິນດີຂອງເຮົາຄົບເຕັມ ດ້ວຍການທີ່ມີຄວາມຄິດຢ່າງດຽວກັນ, ມີຄວາມຮັກຢ່າງດຽວກັນ, ມີໃຈຮ່ວມສາມັກຄີເປັນນ້ຳໜຶ່ງໃຈດຽວກັນ. ³ຢ່າເຮັດສິ່ງໃດໃນທາງຊົງດີທລີຕິດີກັນ ແຕ່ຈົ່ງຖ່ອມໃຈລົງຖືວ່າຄົນອື່ນດີກວ່າຕົນ. ⁴ຢ່າໃຫ້ຜູ້ໃດເຫັນແກ່ປະໂຫຍດຂອງຕົນຝ່າຍດຽວ ແຕ່ຈົ່ງເຫັນແກ່ປະໂຫຍດຂອງຄົນອື່ນດ້ວຍ. ⁵ເຈົ້າທັງຫລາຍຈົ່ງມີນ້ຳໃຈຕໍ່ກັນເໝືອນຢ່າງທີ່ມີໃນພຣະເຢຊູຄຣິດ.

⁶ ພຣະອົງຊົງສະພາບຂອງພຣະເຈົ້າ
ແຕ່ບໍ່ໄດ້ຊົງຖືວ່າການເທົ່າທຽມກັບພຣະເຈົ້ານັ້ນ
ເປັນສິ່ງທີ່ຕ້ອງຍິດຫວງໄວ້.

⁷ ແຕ່ໄດ້ກັບຊົງຍອມສະຫລະ
ແລະຊົງຮັບສະພາບຂ້ອຍຂ້າ
ຊົງຖືກຳເນີດເປັນມະນຸດ.

⁸ ແລະເມື່ອຊົງປະກົດພຣະອົງ ໃນສະພາບມະນຸດແລ້ວ
ພຣະອົງກໍຊົງຖ່ອມພຣະອົງລົງ
ຍອມເຊື່ອຟັງຈົນເຖິງມໍລະນາ
ຄືເຖິງຄວາມມໍລະນາທີ່ໄມ້ກາງແຂນ.

⁹ ເຫດສັນນັ້ນພຣະເຈົ້າຈົ່ງໄດ້ຊົງຍົກພຣະອົງຂຶ້ນເຖິງທີ່ສູງສຸດ
ແລະໄດ້ຊົງປະທານພຣະນາມນັ້ນ
ຊົງຢູ່ເໜືອນາມທັງປວງໃຫ້ແກ່ພຣະອົງ.

¹⁰ ເພື່ອເພາະພຣະນາມນັ້ນທຸກທົ່ວເຂົາ ໃນສະຫວັນ,
ເທິງແຜ່ນດິນໂລກ, ແລະໃຕ້ພື້ນດິນກໍດີ
ຈະໄດ້ຄູ່ລົງຂາບພຣະເຢຊູ.

¹¹ ເພື່ອທຸກລິ້ນຈະຍອມຮັບວ່າ
“ພຣະເຢຊູ ຊົງເປັນອົງພຣະຜູ້ເປັນເຈົ້າ”
ອັນເປັນການຖວາຍພຣະກຽດແກ່ພຣະບິດາເຈົ້າ.

ສ່ອງແຈ້ງເໝືອນດວງສະຫວ່າງຕ່າງໆ ໃນໂລກ

¹²ເຫດສັນນີ້ພວກທີ່ຮັກຂອງເຮົາເອີຍ, ເໝືອນດັ່ງເຈົ້າທັງຫລາຍເຄີຍເຊື່ອຟັງທຸກເວລາສັນໃດພວກເຈົ້າຈົ່ງອົດສາພະຍາຍາມດ້ວຍຄວາມຍຳເກງແລະຕົວສັ່ນ ເພື່ອໃຫ້ໄດ້ຄວາມພົ້ນສັນນັ້ນ ບໍ່ໃຊ້ຈຳເພາະເມື່ອເຮົາຢູ່ນຳພວກເຈົ້າເທົ່ານັ້ນ ແຕ່ຈົ່ງເຮັດຫລາຍກວ່ານັ້ນອີກເມື່ອເຮົາບໍ່ຢູ່ນຳ. ¹³ເພາະວ່າແມ່ນພຣະເຈົ້າເປັນຜູ້ຊົງກະທຳການຢູ່ພາຍໃນເຈົ້າທັງຫລາຍ ໃຫ້ມີໃຈປາດຖະໜາແລະໃຫ້ເຮັດໄປເພື່ອຊອບພຣະໂທຂອງພຣະອົງ. ¹⁴ຈົ່ງເຮັດທຸກສິ່ງໂດຍບໍ່ມີການຈົ່ມແລະຖືກຖຽງກັນ. ¹⁵ເພື່ອເຈົ້າທັງຫລາຍຈະບໍ່ຖືກຕິຕຽນແລະບໍ່ມີຄວາມຜິດ, ເປັນບຸດຂອງພຣະເຈົ້າທີ່ບໍ່ມີຕຳໜິໃນຖ້ຳມກາງເຊື້ອຊາດອັນຄົດໂກງແລະຊົ່ວຊ້າ ເຈົ້າທັງຫລາຍຈົ່ງປະກົດໃນຖ້ຳມກາງເຂົາເໝືອນດັ່ງດວງສະຫວ່າງຕ່າງໆ ທີ່ສ່ອງແຈ້ງໃນໂລກ. ¹⁶ຄືສະແດງພຣະທຳອັນປະກອບດ້ວຍຊີ-

ວິດ ເພື່ອເຮົາຈະມີບ່ອນອວດໄດ້ໃນວັນຂອງພຣະຄຣິດວ່າ ເຮົາບໍ່ໄດ້ແລ່ນແລະບໍ່ໄດ້ເຮັດການ
ໜັກໜ່ວງເປັນການເສຍປະໂຫຍດ. ¹⁷ເຖິງແມ່ນວ່າເຮົາຕ້ອງຖືກຖອກລົງໃຫ້ຄົບເຄື່ອງບູຊາ ຊຶ່ງ
ເຈົ້າທັງຫລາຍໄດ້ຖວາຍດ້ວຍຄວາມເຊື່ອນັ້ນ ເຮົາກໍຍິນດີແລະຊົມຊື່ນຍິນດີຮ່ວມກັບເຈົ້າທັງປວງ.
¹⁸ຊຶ່ງເຈົ້າທັງຫລາຍກໍຄວນຈະຍິນດີດ້ວຍກັນກັບເຮົາ ແລະຊົມຊື່ນດ້ວຍຢ່າງດຽວກັນ.

ຕີໂມທຽວແລະເອປາໂຟດີໂຕ

¹⁹ເຮົາຫວັງໃຈໃນພຣະເຢຊູເຈົ້າວ່າ ໃນບໍ່ຊ້ານີ້ເຮົາຈະໃຫ້ຕີໂມທຽວໄປຫາພວກເຈົ້າເພື່ອເຮົາ
ຈະໄດ້ຮັບຄວາມຊູໃຈເມື່ອໄດ້ຮັບຂ່າວຂອງເຈົ້າທັງຫລາຍ. ²⁰ເຮົາບໍ່ມີຜູ້ໃດທີ່ມີນ້ຳໃຈເໝືອນຕີ-
ໂມທຽວ ຜູ້ເປັນຄົນເອົາໃຈໃສ່ໃນຄວາມສຸກທຸກຂອງພວກເຈົ້າໂດຍແທ້. ²¹ເພາະວ່າຄົນອື່ນໆ
ຍ່ອມສະແຫວງຫາຜົນປະໂຫຍດສ່ວນຕົວ ບໍ່ສະແຫວງຫາປະໂຫຍດຂອງພຣະເຢຊູຄຣິດ. ²²ແຕ່
ເຈົ້າທັງຫລາຍກໍຮູ້ເຖິງຄຸນຄ່າຂອງຕີໂມທຽວດີແລ້ວວ່າ ເພິ່ນໄດ້ຮັບໃຊ້¹ ຮ່ວມກັບເຮົາໃນການ
ປະຕິບັດຂ່າວປະເສີດເໝືອນລູກຮັບໃຊ້ພໍ. ²³ເຫດສັນນັ້ນພໍຈະເຫັນໄດ້ວ່າ ມີອັນໃດຈະເກີດຂຶ້ນ
ກັບເຮົາ ເຮົາຫວັງໃຈວ່າເມື່ອນັ້ນຈະໃຊ້ເພິ່ນໄປໂລດ. ²⁴ແລະເຮົາໄວ້ໃຈໃນອົງພຣະຜູ້ເປັນເຈົ້າວ່າ
ໃນບໍ່ຊ້ານີ້ເຮົາເອງຈະມາຫາພວກເຈົ້າເໝືອນກັນ.

²⁵ເຮົາຄິດເຫັນວ່າ ຈໍາເປັນຕ້ອງໃຫ້ເອປາໂຟດີໂຕ ນ້ອງຊາຍຂອງເຮົາ ກັບຄືນໄປຫາເຈົ້າ
ທັງຫລາຍ ທ່ານຜູ້ນີ້ເປັນເພື່ອນຮ່ວມງານແລະເປັນເພື່ອນທະຫານດ້ວຍກັນກັບເຮົາ ແລະເປັນຜູ້
ຮັບໃຊ້ທີ່ພວກເຈົ້າໃຫ້ມາບົວລະບັດເຮົາໃນຍາມຂັດສົນ. ²⁶ດ້ວຍວ່າເພິ່ນເປັນໜ່ວງຄິດເຖິງພວກ
ເຈົ້າຫລາຍ ແລະເນື່ອງຈາກພວກເຈົ້າໄດ້ຍິນຂ່າວວ່າເພິ່ນບໍ່ສະບາຍນັ້ນ ເພິ່ນກໍທຸກໃຈ. ²⁷ຄວາມ
ຈິງ, ເພິ່ນກໍບໍ່ສະບາຍແລະເກືອບຕາຍໄປແທ້ ແຕ່ພຣະເຈົ້າຊົງພຣະກະລຸນາໂຜດເອົາເພິ່ນໄວ້
ແລະບໍ່ແມ່ນຊົງໂຜດແກ່ເພິ່ນຄົນດຽວ ແຕ່ຊົງໂຜດເຮົາດ້ວຍ ເພື່ອບໍ່ໃຫ້ເຮົາມີຄວາມທຸກຊ້ອນທຸກ.
²⁸ເຫດສັນນັ້ນ ເຮົາຈຶ່ງພ້າວໃຊ້ເພິ່ນໄປ ເພື່ອໃຫ້ເຈົ້າທັງຫລາຍມີຄວາມຍິນດີເມື່ອໄດ້ເຫັນເພິ່ນອີກ
ແລະຄວາມທຸກຂອງເຮົາກໍຈະໄດ້ເປົາບາງລົງ. ²⁹ເຫດສັນນັ້ນຈຶ່ງຕ້ອນຮັບເພິ່ນໄວ້ໃນອົງພຣະຜູ້-
ເປັນເຈົ້າດ້ວຍເຕັມໃຈຍິນດີ ແລະຈຶ່ງນັບຖືທຸກຄົນທີ່ເປັນຄົນຢ່າງດຽວກັບເພິ່ນ. ³⁰ເພາະເພິ່ນ
ເກືອບຈະສິ້ນຊີວິດເສຍ ເນື່ອງຈາກການປະຕິບັດງານຂອງພຣະຄຣິດ ຄືເພິ່ນໄດ້ສ່ຽງຊີວິດຂອງ
ຕົນ ເພື່ອການປະຕິບັດທີ່ບົກພ່ອງຂອງພວກເຈົ້າຕໍ່ເຮົານັ້ນຈະໄດ້ເຕັມບໍລິບູນ.

ບົດທີ 3

ຄວາມຊອບທໍາອັນແທ້ຈິງ

¹ສູດທ້າຍນີ້ ຂໍໃຫ້ພວກພີ່ນ້ອງຂອງເຮົາຊົມຊື່ນຍິນດີໃນອົງພຣະຜູ້ເປັນເຈົ້າເທີນ ການທີ່ເຮົາ
ຂຽນຊໍ້າຂໍຄວາມເຫລົ່ານີ້ເຖິງເຈົ້າທັງຫລາຍ ກໍບໍ່ເປັນການລໍາບາກແກ່ເຮົາດອກ ແຕ່ເປັນການ
ປອດໄພແກ່ພວກເຈົ້າ.

¹ພາສາເດີມວ່າ “ໄດ້ເຮັດການເປັນຂ້ອຍຂ້າ.”

2 ຈົ່ງລະວັງພວກໝາ ຈົ່ງລະວັງພວກຄົນທີ່ເຮັດຊົ່ວ ຈົ່ງລະວັງພວກຖືການປາດເນື້ອເຖືອໜັງ.^[1]
 3 ເພາະວ່າເຮົາທັງຫລາຍເປັນພວກທີ່ຖືພິທີຕັດແທ້, ເປັນຜູ້ນະມັດສະການພຣະເຈົ້າດ້ວຍຈິດວິນຍານ^[2] ແລະເອົາພຣະເຢຊູຄຣິດມາອວດ ແລະບໍ່ໄດ້ໄວ້ໃຈໃນຝ່າຍມະນຸດ. 4 ເຖິງແມ່ນວ່າເຮົາມີເຫດທີ່ຈະໄວ້ໃຈໃນຝ່າຍມະນຸດກໍຕາມ ຖ້າຄົນອື່ນນຶກວ່າຕົນເອງມີເຫດຜົນທີ່ຈະໄວ້ໃຈໃນຝ່າຍມະນຸດນັ້ນ ເຮົາກໍມີຫລາຍກວ່າເຂົາອີກ. 5 ຄືເມື່ອເຮົາເກີດມາໄດ້ແປດວັນເຮົາກໍໄດ້ຮັບພິທີຕັດ, ເຮົາເປັນຊາດອິສຣາເອນ ແຕ່ກະກຸນເປັນຢະມິນ, ເປັນຄົນເຮັບເຣີເກີດຈາກຊາວເຮັບເຣີ, ໃນດ້ານພຣະບັນຍັດເຮົາກໍຢູ່ໃນຄະນະຟາຣີຊາຍ. 6 ໃນດ້ານໃຈຮ່ອນຮົນເຮົາກໍໄດ້ຂົ່ມເຫງຣືສຕະຈັກ, ໃນດ້ານຄວາມຊອບທຳຊຶ່ງມີຢູ່ໂດຍພຣະບັນຍັດ ເຮົາກໍບໍ່ມີສິ່ງທີ່ຕິຕຽນໄດ້. 7 ແຕ່ວ່າສິ່ງໃດເປັນຄຸນປະໂຫຍດແກ່ເຮົາ ເຮົາຖືສິ່ງນັ້ນວ່າເປັນອັນໄຮ້ບໍ່ມີປະໂຫຍດແກ່ເຮົາແລ້ວ ເພາະເຫັນແກ່ພຣະຄຣິດ. 8 ທີ່ຈິງ, ເຮົາຖືວ່າສິ່ງສາລະພັດເປັນຂອງໄຮ້ປະໂຫຍດ ເພາະເຫັນແກ່ສິ່ງທີ່ມີຄຸນຄ່າຫລາຍເຫລືອລົ້ນກວ່ານັ້ນອີກ ຄື ການຮູ້ເຖິງພຣະເຢຊູຄຣິດອົງພຣະຜູ້ເປັນເຈົ້າຂອງເຮົາ ເພາະເຫດພຣະອົງນັ້ນ, ເຮົາຈຶ່ງໄດ້ຍອມສະຫລະສິ່ງສາລະພັດ ແລະຖືວ່າສິ່ງເຫລົ່ານັ້ນເປັນເໝືອນຂີ້ເຫຍື້ອເພື່ອຈະໄດ້ອົງພຣະຄຣິດມາເປັນປະໂຫຍດແກ່ເຮົາ. 9 ແລະຈະໄດ້ປະກົດຢູ່ໃນພຣະອົງໂດຍບໍ່ມີຄວາມຊອບທຳໃນເຮົາເອງ ຊຶ່ງໄດ້ມາໂດຍພຣະບັນຍັດ ແຕ່ມີມາໂດຍຄວາມເຊື່ອໃນພຣະຄຣິດ ເປັນຄວາມຊອບທຳທີ່ມາຈາກພຣະເຈົ້າ ຊຶ່ງອາໄສຄວາມເຊື່ອ. 10 ເຮົາຕ້ອງການຈະໄດ້ຮູ້ຈັກພຣະອົງ, ແລະຮູ້ຈັກລິດອຳນາດອັນປະກົດໃນການທີ່ພຣະອົງຊົງຄົນພຣະຊົນ ແລະຮ່ວມທຸກກັບພຣະອົງ ຄືຍອມຮັບຄວາມຕາຍເໝືອນຢ່າງພຣະອົງ. 11 ເພື່ອຖ້າເປັນໄປໄດ້ ເຮົາກໍຈະໄດ້ເປັນຂຶ້ນມາຈາກຄວາມຕາຍດ້ວຍ.

ບາກບັນມຸງໜ້າໄປສູ່ຫລັກໄຊ

12 ບໍ່ໃຊ້ວ່າເຮົາໄດ້ຮັບແລ້ວ ຫລືວ່າເຖິງທີ່ສຳເລັດແລ້ວ ແຕ່ເຮົາກຳລັງບາກບັນມຸງໜ້າໄປ ເພື່ອຈະໄດ້ຮັບເອົາມາເປັນຂອງຕົນ ເໝືອນດັ່ງພຣະເຢຊູຄຣິດໄດ້ຊົງຮັບເຮົາໄວ້ເປັນຂອງພຣະອົງແລ້ວ. 13 ພີ່ນ້ອງທັງຫລາຍເອີຍ, ເຮົາບໍ່ຖືວ່າເຮົາໄດ້ຮັບແລ້ວ ແຕ່ເຮົາເຮັດຢ່າງໜຶ່ງ ຄືລົມສິ່ງເຫລົ່ານັ້ນທີ່ຜ່ານພົ້ນໄປແລ້ວເສຍ ແລະໂນ້ມຕົວອອກໄປຫາສິ່ງທັງຫລາຍທີ່ຢູ່ເບື້ອງໜ້າ. 14 ເຮົາກຳລັງບາກບັນມຸງໜ້າໄປສູ່ຫລັກໄຊເພື່ອຈະໄດ້ຮັບລາງວັນ ຄືຊີວິດຊຶ່ງພຣະເຈົ້າໄດ້ຊົງເອີ້ນເອົາໃນພຣະເຢຊູຄຣິດ ໃຫ້ໄປຮັບຢູ່ເບື້ອງເທິງ. 15 ເຮົາທັງປວງຊຶ່ງເປັນຜູ້ໃຫຍ່ຖ້ວນແລ້ວ ຄວນຄິດຢ່າງນັ້ນ ແລະຖ້າເຈົ້າທັງຫລາຍຄິດຢ່າງອື່ນ ພຣະເຈົ້າກໍຈະຊົງສະແດງສິ່ງນັ້ນແກ່ພວກເຈົ້າດ້ວຍ. 16 ແຕ່ພວກເຮົາເຖິງຢ່ານໃດແລ້ວ ກໍໃຫ້ພວກເຮົາດຳເນີນຊີ້ໄປຕາມນັ້ນ. 17 ພີ່ນ້ອງທັງຫລາຍເອີຍ, ຈົ່ງພາກັນເຮັດຕາມແບບຢ່າງຂອງເຮົາ ແລະຄອຍເບິ່ງຄົນເຫລົ່ານັ້ນທີ່ເຮັດຕາມແບບຢ່າງດຽວກັນ ເໝືອນດັ່ງເຈົ້າທັງຫລາຍໄດ້ເອົາພວກເຮົາເປັນຕົວຢ່າງແລ້ວ. 18 ເພາະວ່າມີຫລາຍຄົນທີ່ດຳເນີນຊີວິດເປັນສັດຕູຕໍ່ໄມ້ກາງແຂນຂອງພຣະຄຣິດ ຊຶ່ງເຮົາໄດ້ບອກ

[1] ໝາຍເຖິງຝ່າຍພິທີຕັດດ້ວຍເວົ້າຢ່າງດູຖູກ. [2] ຫລືວ່າ “ດ້ວຍພຣະວິຫານຂອງພຣະເຈົ້າ.”

ເລື່ອງນີ້ແກ່ພວກເຈົ້າຫລາຍເທື່ອແລ້ວ ແລະບັດນີ້ຍັງບອກເຈົ້າອີກດ້ວຍນ້ຳຕາໄຫລ. ¹⁹ປາຍທາງຂອງຄົນເຫລົ່ານັ້ນຄືຄວາມຈິບຫາຍ ພະຂອງເຂົາກໍຄືທ້ອງເຂົາເອງ ເຂົາຍົກເອົາການທີ່ໜ້າອັບອາຍຂຶ້ນມາໄອ້ອວດ ເຂົາສົນໃຈໃນວັດຖຸຝ່າຍໂລກ. ²⁰ແຕ່ບ້ານເມືອງຂອງເຮົາທັງຫລາຍນັ້ນຢູ່ໃນສະຫວັນ ພວກເຮົາລໍຄອຍພຣະຜູ້ໄຜດໃຫ້ພົ້ນ ຊຶ່ງຈະສະເດັດມາຈາກສະຫວັນ ຄືພຣະເຢຊູຄຣິດເຈົ້າ. ²¹ພຣະອົງຈະຊົງປ່ຽນແປງຮ່າງກາຍອັນຕໍ່າຕ້ອຍຂອງພວກເຮົາ ໃຫ້ເປັນເພື່ອນພຣະກາຍອັນຊົງສະຫງ່າລາສີຂອງພຣະອົງ ດ້ວຍລິດທານຸພາບຊຶ່ງເຮັດໃຫ້ພຣະອົງຊົງປາບສາລະພັດລົງໃຕ້ບັງຄັບຂອງພຣະອົງ.

ບົດທີ 4

ຈົ່ງຊົມຊື່ນຍິນດີໃນອົງພຣະຜູ້ເປັນເຈົ້າ

¹ເຫດສັນນັ້ນພວກພິນ້ອງທີ່ຮັກຂອງເຮົາ ຜູ້ເປັນທີ່ປາດຖະໜາ, ເປັນທີ່ຍິນດີ ແລະເປັນພວງມາໂລຂອງເຮົາ ພວກທີ່ຮັກຂອງເຮົາເອີຍ, ຈົ່ງຕັ້ງໝັ້ນຄົງຢູ່ໃນອົງພຣະຜູ້ເປັນເຈົ້າ.

²ເຮົາຂໍເຕືອນນາງຢູໂອເດຍ ແລະຂໍເຕືອນນາງຊິນຕີເຂ ໃຫ້ມີໃຈປອງດອງກັນໃນອົງພຣະຜູ້ເປັນເຈົ້າ. ³ເຮົາຂໍຮ້ອງເຈົ້າຜູ້ເປັນເພື່ອນຮ່ວມແອກຂອງເຮົາແທ້ໆ ໃຫ້ເຈົ້າຊ່ອຍຜູ້ຍິງເຫລົ່ານັ້ນ ເພາະເຂົາໄດ້ຮ່ວມງານຝ່າຍຂ່າວປະເສີດກັບເຮົາແລະ ເກລເມນໂຕພ້ອມກັບຄົນອື່ນທີ່ເປັນເພື່ອນຮ່ວມງານຂອງເຮົາ ຊຶ່ງຊື່ຂອງພວກເຂົານັ້ນມີຢູ່ໃນທະບຽນແຫ່ງຊີວິດແລ້ວ. ⁴ຈົ່ງຊົມຊື່ນຍິນດີໃນອົງພຣະຜູ້ເປັນເຈົ້າທຸກເວລາ ເຮົາຂໍຍໍາອີກວ່າ ຈົ່ງຊົມຊື່ນຍິນດີເທີນ. ⁵ຈົ່ງໃຫ້ໃຈອ່ອນສຸພາບຂອງເຈົ້າທັງຫລາຍປະກົດແກ່ຄົນທັງປວງ ອົງພຣະຜູ້ເປັນເຈົ້າຊົງຢູ່ໃກ້ແລ້ວ.^[1] ⁶ຢ່າທຸກຮ້ອນໃຈດ້ວຍສິ່ງໃດເລີຍ ແຕ່ຈົ່ງທູນເລື່ອງຄວາມປາດຖະໜາຂອງພວກເຈົ້າທຸກຢ່າງຕໍ່ພຣະເຈົ້າ ດ້ວຍການໄຫວ້ວອນ, ແລະການອ້ອນວອນຂໍ, ພ້ອມກັບການຂອບພຣະຄຸນ. ⁷ແລ້ວສັນຕິສຸກອັນມາແຕ່ພຣະເຈົ້າຊຶ່ງທີ່ເກີນຄວາມເຂົ້າໃຈ ຈະເຝົ້າຮັກສາຈິດໃຈແລະຄວາມຄິດຂອງເຈົ້າທັງຫລາຍໄວ້ໃນພຣະເຢຊູຄຣິດ.

⁸ພິນ້ອງທັງຫລາຍເອີຍ, ໃນທີ່ສຸດນີ້, ສິ່ງໃດທີ່ສັດຈິງ, ສິ່ງໃດທີ່ໜ້ານັບຖື, ສິ່ງໃດທີ່ຍຸດຕິທຳ, ສິ່ງໃດທີ່ບໍລິສຸດ, ສິ່ງໃດທີ່ໜ້າຮັກ, ສິ່ງໃດທີ່ໜ້າຍິນດີ, ສິ່ງໃດທີ່ລຳເລີດ ແລະຖ້າມີສິ່ງໃດທີ່ຄວນແກ່ການສັນລະເສີນ ຈົ່ງພິຈາລະນາເຖິງສິ່ງເຫລົ່ານັ້ນ. ⁹ຈົ່ງເຮັດທຸກສິ່ງທີ່ພວກເຈົ້າໄດ້ຮຽນຮູ້, ໄດ້ຮັບໄວ້, ໄດ້ຍິນ, ແລະໄດ້ເຫັນໃນເຮົາແລ້ວ ແລະພຣະເຈົ້າຜູ້ໄຜດປະທານສັນຕິສຸກຈະຊົງສະຖິດຢູ່ນຳເຈົ້າທັງຫລາຍ.

ຕອບເລື່ອງຂອງຝາກຈາກຊາວພິລິບປອຍ

¹⁰ເຮົາມີໃຈຊື່ນຍິນດີຢ່າງຫລວງຫລາຍໃນອົງພຣະຜູ້ເປັນເຈົ້າ ເພາະວ່າໃນທີ່ສຸດນີ້ພວກເຈົ້າໄດ້ຫວນລະນຶກເຖິງເຮົາອີກ^[2] ຄວາມຈິງ, ເຈົ້າທັງຫລາຍກໍເຄີຍຄິດເຖິງເຮົາຢູ່ ແຕ່ຍັງບໍ່ມີໄອ-

^[1]ຫລືວ່າ “ຈວນຈະສະເດັດມາ.” ^[2]ພາສາເດີມວ່າ “ພວກເຈົ້າໃຫ້ການຄິດຮອດເຮົານັ້ນບານອອກໃໝ່.”

ກາດທີ່ຈະສະແດງ. ¹¹ເຮົາບໍ່ໄດ້ຈົ່ມເຖິງເລື່ອງການຂັດສົນເພາະເຮົາຈະມີຖານະຢ່າງໃດກໍຕາມ ເຮົາກໍຮຽນຮູ້ແລ້ວທີ່ຈະພໍໃຈຢູ່ຢ່າງນັ້ນ. ¹²ເຮົາຮູ້ຈັກທີ່ຈະປະສົບກັບການຕົກຕໍ່າ ແລະຮູ້ຈັກທີ່ຈະ ປະສົບກັບຄວາມອຸດົມສົມບູນ ບໍ່ວ່າໃນກໍລະນີໃດໆ ເຮົາໄດ້ຮຽນຮູ້ເຖິງແກ່ຄວາມລັບ ທີ່ຈະປະ- ສົບກັບຄວາມອົມທ້ອງແລະຄວາມອິດຢາກ, ຄວາມສົມບູນພູນສຸກແລະຄວາມຂັດສົນ. ¹³ເຮົາ ສາມາດສູ້ກັບທຸກສິ່ງໄດ້ໂດຍພຣະອົງຜູ້ຊົງຊຸກກຳລັງເຮົາ. ¹⁴ເຖິງປານນັ້ນກໍເປັນຄວາມກະລຸນາ ຂອງເຈົ້າທັງຫລາຍ ທີ່ໄດ້ຮ່ວມທຸກກັບເຮົາ,

¹⁵ແຕ່ພວກເຈົ້າ ຊາວພິລິບປອຍ, ກໍຊາບຢູ່ແລ້ວວ່າ ໃນຂັ້ນຕົ້ນຂອງການປະກາດຂ່າວປະ- ເສີດນັ້ນ ແມ່ນຕອນເມື່ອເຮົາໄດ້ຈາກແຂວງມາເກໂດເນຍໄປ ບໍ່ມີຄຣິສຕະຈັກໃດໄດ້ມີສ່ວນ ຮ່ວມກັບເຮົາໃນລາຍໄດ້ລາຍຈ່າຍ ນອກຈາກພວກເຈົ້າພວກດຽວເທົ່ານັ້ນ. ¹⁶ເມື່ອເຮົາຢູ່ເມືອງ ເທຊະໂລນິກ ພວກເຈົ້າໄດ້ຝາກຂອງມາຊ່ອຍເຮົາກວ່າເທື່ອໜຶ່ງ. ¹⁷ບໍ່ໃຊ້ວ່າເຮົາປາດຖະໜາຈະ ໄດ້ຮັບຂອງທານຈາກເຈົ້າທັງຫລາຍ ແຕ່ເຮົາປາດຖະໜາຢາກໃຫ້ພວກເຈົ້າໄດ້ຜົນກຳໄລເພີ່ມຂຶ້ນ ໃນບັນຊີຂອງພວກເຈົ້າ. ¹⁸ເຮົາໄດ້ຮັບຄົບຈຳນວນແລະມີບໍລິບູນຢູ່ແລ້ວ ເຮົາກໍອີ່ມເຕັມຢູ່ເພາະ ໄດ້ຮັບຂອງຈາກທ່ານເອປາໂຟດີໂຕ ຊຶ່ງເຈົ້າທັງຫລາຍສົ່ງໄປ ໃຫ້ເປັນຂອງທານທີ່ມີກິນຫອມ ຫວານ, ເປັນເຄື່ອງບູຊາທີ່ຊົງໂຜດຮັບ ແລະເປັນທີ່ຊອບພຣະໄທພຣະເຈົ້າ. ¹⁹ແລະພຣະເຈົ້າ ຂອງເຮົາຈະຊົງໂຜດປະທານສາລະພັດທີ່ພວກເຈົ້າຂາດຢູ່ນັ້ນ ຈາກຊັບອັນຮຸ່ງເຮືອງຂອງພຣະ- ອົງໃນພຣະເຢຊູຄຣິດ. ²⁰ຂໍໃຫ້ພຣະກຽດຕິຍົດຈົ່ງມີແກ່ພຣະເຈົ້າ ຄືພຣະບິດາຂອງເຮົາທັງຫລາຍ ສືບໆ ໄປເປັນນິດ ອາແມນ.

ສະແດງຄວາມຄິດເຖິງໃນຕອນທ້າຍ

²¹ເຮົາຂໍຝາກຄວາມຄິດເຖິງມາຍັງພວກໄພ່ພົນຂອງພຣະເຈົ້າທຸກຄົນໃນ ພຣະເຢຊູຄຣິດ ພີ່- ນ້ອງທັງຫລາຍທີ່ຢູ່ກັບເຮົາ ກໍຝາກຄວາມຄິດເຖິງມາຍັງເຈົ້າທັງຫລາຍດ້ວຍ. ²²ໄພ່ພົນທັງປວງ ຂອງພຣະເຈົ້າ ກໍຝາກຄວາມຄິດເຖິງມາຍັງເຈົ້າທັງຫລາຍ ເປັນຕົ້ນວ່າພວກທີ່ຢູ່ໃນພະລາຊະວັງ ຂອງ ກາຍຊາ. ²³ຂໍໃຫ້ພຣະຄຸນຂອງ ພຣະເຢຊູຄຣິດ ເຈົ້າ ຈົ່ງສະຖິດຢູ່ກັບຈິດວິນຍານຂອງເຈົ້າ ທັງຫລາຍເທີນ ອາແມນ.

* * *

ຕົວຫຍໍ້

ຊື່ພຣະທຳ	ຕົວຫຍໍ້	ຊື່ພຣະທຳ	ຕົວຫຍໍ້
ປະຖົມມະການ	ປຖກ	ປັນຍາຈານ	ປຍຈ
ອົບພະຍົບ	ອພຍ	ຍອດເພງ	ຍດພ
ລະບຽບພວກເລວີ	ລລວ	ເອຊາຢາ	ອຊຢ
ຈິດເຊັ່ນບັນຊີ	ຈຊບ	ເຢເຣມີຢາ	ພຄຄ
ພຣະບັນຍັດສອງ	ພບຍ	ເພງຄຳຄວນ	ຢຣມ
ໂຢຊວຍ	ຢຊຍ	ເອເຊກີເອນ	ອສກ
ພວກຜູ້ປົກຄອງ	ຜປຄ	ດານີເອນ	ດນອ
ນາງຣຸດ	ນຣດ	ໂຮເຊອາ	ຮຊອ
1 ຊາມູເອນ	1ຊມອ	ໂຢເອນ	ຢອນ
2 ຊາມູເອນ	2ຊມອ	ອາໂມດ	ອມດ
1 ກະສັດ	1ກສດ	ໂອບາດີຢາ	ອບດ
2 ກະສັດ	2ກສດ	ໂຢນາ	ໂຢນ
1 ຂ່າວຄາວ	1ຂຄວ	ມີກາ	ມກາ
2 ຂ່າວຄາວ	2ຂຄວ	ນາຮູມ	ນຮມ
ເອັດຊະຣາ	ອສຣ	ຮາບາກຸກ	ຮບກ
ເນເຮມີຢາ	ນຮຢ	ເຊຟານີຢາ	ສຟຢ
ເອສະເທີ	ອຊທ	ຮັກກາຍ	ຮກຍ
ໂຢບ	ໂຢບ	ເສກາລີຢາ	ສກຢ
ເພງສັນລະເສີນ	ພສສ	ມາລາກີ	ມລກ
ສຸພາສິດ	ສພສ		

This 2010 edition of the Lao Bible has been revised and extended from the 1979 edition of the Lao Shorter Old Testament and 1973 edition of the Lao New Testament, as published by Thailand Bible Society in 1991.